



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৮৭/২০২১

ঢেকীয়াজুলিত অহা ৭ ফেব্ৰুৱাৰীত অনুষ্ঠিত হ'বলগীয়া প্রধানমন্ত্ৰী নৰেন্দ্ৰ মোদীৰ সভাৰ
প্ৰস্তুতিৰ বুজ ল'লে মুখ্যমন্ত্ৰীয়ে

**ঐতিহ্যমণ্ডিত ঢেকীয়াজুলিলৈ প্রধানমন্ত্ৰীৰ আগমনক লৈ ৰাইজে
গভীৰ আগ্ৰহৰে অপেক্ষা কৰি আছে : মুখ্যমন্ত্ৰী**

দিছপুৰ, ০৪ ফেব্ৰুৱাৰী : মুখ্যমন্ত্ৰী সৰ্বানন্দ সোণোৱালে আজি ঢেকীয়াজুলিত উপস্থিত হৈ অহা ৭ ফেব্ৰুৱাৰীত প্রধানমন্ত্ৰী নৰেন্দ্ৰ মোদীৰ সভাৰ যাৱতীয় প্ৰস্তুতিৰ বুজ লয়। মুখ্যমন্ত্ৰীয়ে প্ৰশাসনৰ শীৰ্ষ বিষয়াসকলৰ সৈতে সকলোধৰণৰ প্ৰস্তুতিৰ বুজ লোৱাৰ লগতে সভালৈ অহা জনসাধাৰণে যাতে কোনো অসুবিধাৰ সন্মুখীন হ'ব নালাগে, সেই দিশতো উপযুক্ত ব্যৱস্থা গ্ৰহণৰ বাবে নিৰ্দেশ দিয়ে।

ইয়াৰ পিছতে সাংবাদিকৰ সৈতে হোৱা কথা-বতৰাৰ সময়ত মুখ্যমন্ত্ৰী সোণোৱালে কয় যে বৰাক-ব্ৰহ্মপুত্ৰ, পাহাৰ-ভৈয়ামৰ ক্ষিপ্ৰ উন্নয়নৰ বাবে প্রধানমন্ত্ৰী নৰেন্দ্ৰ মোদীয়ে যিমান শক্তিশালী পদক্ষেপ লৈছে, তাৰ বাবে আজি অসমৰ মানচিত্ৰখন ভাৰতবৰ্ষৰ বুকুত জিলিকি উঠিছে। ইয়াৰ ফলত প্ৰগতিৰ পথত ৰাজ্যখনে ক্ষিপ্ৰ গতিৰে আগুৱাই যাবলৈ সক্ষম হৈছে। হাজাৰ হাজাৰ কোটি টকাৰ অনুমোদন জনাই বিশেষ পেকেজ প্ৰদান কৰি প্রধানমন্ত্ৰীয়ে অসমক সকলো ক্ষেত্ৰতে শক্তিশালী কৰাৰ বাবে পদক্ষেপ লৈছে। এইগৰাকী অসমদৰদী প্রধানমন্ত্ৰীয়ে ২০১৪ চনৰ পৰা ৰাজ্যখনক সকলো দিশতে সহায়-সহযোগিতা আগবঢ়াই আহিছে। ইয়াৰ ফলত অসম কেৱল ভাৰতবৰ্ষৰ বুকুতে নহয়, দক্ষিণ-পূব এছিয়াৰ ভিতৰত এখন উল্লেখযোগ্য স্থান হিচাপে পৰিগণিত হোৱাৰ দিশে অগ্ৰসৰ হৈছে। অসমৰ ৰাইজৰ তৰফৰ পৰা প্রধানমন্ত্ৰীক আন্তৰিকতাৰে স্বাগতম জনাই মুখ্যমন্ত্ৰীয়ে কয় যে অসমৰ ৰাইজে তেখেতক ঢেকীয়াজুলিত পদাৰ্পণ কৰাৰ বাবে বহু আশাৰে বাট চাই আছে। তেওঁ কয় যে অহা ৭ ফেব্ৰুৱাৰীত অসমৰ বিভিন্ন প্ৰান্তৰ পৰা লাখ লাখ জনগণে এই পবিত্ৰ আৰু ঐতিহ্যমণ্ডিত ঢেকীয়াজুলিত প্রধানমন্ত্ৰীক স্বাগতম জনাব। সাংবাদিকসকলক ধন্যবাদ জনাই মুখ্যমন্ত্ৰীয়ে কয় যে ২০১৬ চনৰ পৰা বিজেপি নেতৃত্বাধীন চৰকাৰখনক সাংবাদিকসকলে গঠনমূলক সমালোচনাৰ জৰিয়তে সহযোগিতা আগবঢ়াই আহিছে।

মুখ্যমন্ত্ৰীয়ে কয় যে অসমৰ ১৩ শ কিলোমিটাৰ নতুন ঘাইপথ নিৰ্মাণ কৰাৰ বাবে কেন্দ্ৰীয় চৰকাৰে এইবাৰৰ বাজেটত ৩৪ হাজাৰ কোটি টকা ধাৰ্য কৰিছে। আৰাধনাস্থলী শক্তিপীঠ কামাখ্যাৰ উন্নয়নৰ বাবে ৩০০ কোটি টকা আৰু মাজুলীৰ পথ আৰু মথাউৰি নিৰ্মাণৰ বাবে ১০৯৭ কোটি টকা ধাৰ্য কৰিছে। তদুপৰি, অসম আৰু পশ্চিমবংগৰ চাহ বাগিচাৰ শ্ৰমিকসকল, বিশেষকৈ মহিলা আৰু শিশু কল্যাণৰ বাবে এইবাৰৰ কেন্দ্ৰীয় বাজেটত ১ হাজাৰ কোটি টকা ধাৰ্য কৰিছে। প্রধানমন্ত্ৰীয়ে কামে-কাজে স্পষ্টভাৱে এই কথা প্ৰমাণ কৰিছে যে তেখেত অসম তথা উত্তৰ-পূৰ্বাঞ্চলক আন্তৰিকতাৰে ভাল পায়। প্রধানমন্ত্ৰী নৰেন্দ্ৰ মোদীক



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

অসমৰ ৰাইজৰ অতি আপোন আৰু শ্ৰদ্ধাৰ বুলি মুখ্যমন্ত্ৰীয়ে উল্লেখ কৰে। মুখ্যমন্ত্ৰীয়ে কয় যে মন্ত্ৰী, সাংসদ, বিধায়ক, মুখ্য সচিবকে ধৰি জ্যেষ্ঠ বিষয়াসকলৰ সৈতে তৃণমূল পৰ্যায়ত সভাখনৰ বাবে কেনেদৰে প্ৰস্তুতি চলোৱা হৈছে, সেই সন্দৰ্ভত বুজ লোৱা হৈছে। ৰাইজে যাতে কোনো ধৰণৰ অসুবিধাৰ সন্মুখীন হ'বলগীয়া নহয় তাৰ বাবে পদক্ষেপ গ্ৰহণ কৰা হৈছে বুলিও মুখ্যমন্ত্ৰীয়ে কয়। ঢেকীয়াজুলি, শোণিতপুৰ আৰু চুবুৰীয়া জিলা বিশ্বনাথ, ওদালগুৰি এই সকলো অঞ্চলৰ জনসাধাৰণৰ সহযোগত তিনিখনকৈ গুৰুত্বপূৰ্ণ আঁচনিৰ শুভাৰম্ভণি কৰাৰ বাবে অনুষ্ঠিত হ'বলগীয়া সভাখন নিশ্চিতভাৱে সফল ৰূপ দিব পাৰিব বুলিও তেওঁ কয়। ৰাইজ অত্যন্ত উৎসাহিত বুলি উল্লেখ কৰি মুখ্যমন্ত্ৰীয়ে কয় যে ৰাইজে প্ৰধানমন্ত্ৰীৰ আগমনলৈ অতি আগ্ৰহৰে বাট চাই আছে।

মুখ্যমন্ত্ৰীয়ে কয় যে অসমৰ ৰাইজে যোৱা চাৰে-চাৰি বছৰে বিজেপিয়ে কেনেকৈ কাম কৰে সেই কথা প্ৰত্যক্ষ কৰিছে। ৰাইজে বিজেপি নেতৃত্বাধীন চৰকাৰখনক বিশ্বাস কৰে। যোৱা চাৰে-চাৰি বছৰত অসমৰ সকলো শ্ৰেণীৰ জনসাধাৰণে চৰকাৰখনলৈ আন্তৰিকতাৰে সহযোগিতা আগবঢ়াই আহিছে। ৰাইজে চৰকাৰখনক আন্তৰিকতাৰে গ্ৰহণ কৰিছে। সেয়েহে লোকসভা, উপ নিৰ্বাচন, পঞ্চায়ত নিৰ্বাচন, বিভিন্ন স্বায়ত্ত শাসিত পৰিষদৰ নিৰ্বাচন ইত্যাদিৰ দৰে সকলো নিৰ্বাচনতে অসমৰ ভোটদাতা ৰাইজে ভাৰতীয় জনতা পাৰ্টীক আন্তৰিকতাৰে আকোঁৱালি লৈছে বুলিও তেওঁ কয়। আগন্তুক দিনত যিধৰণৰ দল গঠন নহওক কিয়, ভাৰতীয় জনতা পাৰ্টীয়েহে যে অসমৰ জাতি-মাটি ভেটি, ভাষা, কৃষ্টি, সংস্কৃতি, মান, সন্মান, স্বাভিমান, অস্তিত্ব ৰক্ষা কৰিব পাৰিব, সেই কথাত ৰাইজ পতিয়ন গৈছে বুলিও তেওঁ কয়।

আজিৰ এই পৰিদৰ্শনৰ সময়ত কেইবাগৰাকীও মন্ত্ৰী, সাংসদ, বিধায়ক, মুখ্য সচিব, জিলা প্ৰশাসনৰ শীৰ্ষ বিষয়া আৰু আৰক্ষী প্ৰশাসনৰ শীৰ্ষ বিষয়াসকল উপস্থিত আছিল।

নীঃবঃ / পুঃডেঃ
০৪/০২/২০২১